



சுருக்கம்

பள்ளிக் கல்வி – தமிழ்நாடு பள்ளிக்கல்வித் துறை மூலமாக நடத்தப்படும் பாரதியார் தினம் / குடியரசு தினம் மற்றும் இந்திய பள்ளிகள் விளையாட்டு இணையம் (The School Games Federation of India) நடத்தும் தெரிவுப் போட்டிகளில் தமிழ்நாடு மாநில கல்வித் துறையின் கட்டுப்பாட்டுக்குள் உள்ள பள்ளிகளை மட்டுமே பங்குகொள்ள அனுமதித்தல் ஆணை வெளியிடப்பட்டது – மைய இடைநிலைக் கல்வி வாரிய மாணவர்கள் பங்கேற்க அனுமதி வேண்டி சென்னை உயர்நீதிமன்றத்தில் தொடுக்கப்பட்ட வழக்குகளில் பிறப்பிக்கப்பட்ட நீதிமன்ற தீர்ப்பாணையினை செயல்படுத்துதல் – திருத்திய ஆணை வெளியிடப்படுகிறது.

பள்ளிக்கல்வி (வி2) துறை

அரசாணை (நிலை) எண் 40.

நாள்: 21.02.2012.

திருவள்ளூர்வராண்டு 2043.

படிக்கப்பட்டவை.

1. அரசாணை (1டி) எண் 121, பள்ளிக்கல்வித் துறை நாள் 9.4.2010.
2. அரசாணை (நிலை) எண் 224, பள்ளிக் கல்வித் துறை நாள் 6.8.2010.
3. W.P.No.15343/10 மற்றும் இதர வழக்குகளில் சென்னை உயர்நீதிமன்றத்தின் 7.2.2011 நாளிட்ட தீர்ப்பு.
4. பள்ளிக் கல்வி இயக்குநரின் கடிதம் ந.க.எண்.79910/எம்/இ4/11, நாள் 26.8.2011 மற்றும் 29.8.2011.
5. மைனர் திரு.B.அபினாஷ் என்பவரது தந்தை திரு.M.பாஸ்கர் என்பவரால் தொடரப்பட்ட M.P.No.2/11 in W.P.No.19564/11ல் சென்னை உயர்நீதிமன்றத்தின் 28.9.2011 நாளிட்ட தீர்ப்பு.
6. பள்ளிக் கல்வி இயக்குநரின் கடித ந.க.எண்.79910/எம்/இ/08, நாள் 28.11.2011.
7. W.P.No.19564 மற்றும் இதர வழக்குகளில் சென்னை உயர்நீதிமன்றத்தின் 21.11.2011ம் நாளிட்ட தீர்ப்பு.
8. பள்ளிக் கல்வி இயக்குநரின் கடிதம் ந.க.எண்.79910/எம்/இ4/08 நாள் 7.12.2011.

ஆணை :-

தமிழக பள்ளிக் கல்வித் துறை சார்பில் நடத்தப்படும் விளையாட்டுப் போட்டிகளில் மைய இடைநிலைக் கல்வி வாரியம் (CBSE) பள்ளி மாணவர்களை அனுமதிக்கக் கோரி தொடுக்கப்பட்ட நீதிப் பேராணை மனுக்களில் ஒரு குழு அமைக்கவும், அக்குழுவின் பரிந்துரைகளின் பேரில் அரசு கொள்கை முடிவு எடுக்க கருதலாம் என சென்னை உயர்நீதிமன்றம் அளித்த தீர்ப்பிற்கிணங்க மேலே 1ல் படிக்கப்பட்ட அரசாணையில் தமிழக பள்ளிக் கல்வித் துறை சார்பில் நடத்தப்படும் விளையாட்டு போட்டிகளில் மைய இடைநிலைக் கல்வி வாரிய (CBSE) மாணவர்களை சேர்ப்பது குறித்து புதிய விளையாட்டு கொள்கை வகுக்க பள்ளிக் கல்வி இயக்குநர் தலைமையில் கீழ்க்கண்டவாறு குழு ஒன்று அமைத்து ஆணை வெளியிடப்பட்டது.

1	பள்ளிக்கல்வி இயக்குநர்	தலைவர்
2	பள்ளிக்கல்வி இணை இயக்குநர் (நாட்டு நலப்பணித்திட்டம்)	உறுப்பினர் செயலர்
3	தமிழ்நாடு விளையாட்டு மேம்பாட்டு ஆணையத்தின் உறுப்பினர்	ஒருவர்
4	தமிழ்நாடு உடற்கல்வி மற்றும் விளையாட்டு பல்கலைக் கழக உறுப்பினர்	ஒருவர்
5	இருபால் முதன்மை உடற்கல்வி ஆய்வர்கள்	இருவர்
6	மண்டல உடற்கல்வி ஆய்வர்கள்	இருவர்
7	தலைமை ஆசிரியர்கள் / மெட்ரிக் பள்ளி முதல்வர்கள்	நான்கு
8	உடற்கல்வி இயக்குநர் / ஆசிரியர்கள்	நான்கு
9	தேசிய / சர்வதேச அளவில் பங்கேற்ற விளையாட்டு வீரர்கள்	நான்கு

மேலும், புதிய விளையாட்டுக் கொள்கையின் பரிந்துரைக்கேற்ப 2010-11ஆம் கல்வியாண்டு முதல் விளையாட்டுப் போட்டிகளை செயல்படுத்த அனுமதியளித்தும் அவ்வாணையில் ஆணையிடப்பட்டது.

2. மேற்கொள்ளப்பட்டவாறு அமைக்கப்பட்ட குழுவால் தமிழ்நாடு பள்ளிக்கல்வித் துறை மூலமாக நடத்தப்படும் விளையாட்டுப் போட்டிகளில் தமிழ்நாடு மாநில கல்வித்துறைகள் நிர்வாகத்திற்குட்பட்ட பள்ளிகள் மட்டும் பங்குகொள்ள அனுமதிக்கலாம் என்று கீழ்க்கண்டவாறு ஒருமனதாக தீர்மானம் நிறைவேற்றப்பட்டதாக குறிப்பிட்டு, இப்பரிந்துரைகளின்படி 2010-2011ம் கல்வியாண்டு முதல் தமிழக பள்ளிக் கல்வித் துறையின் விளையாட்டுப் போட்டிகளை நடத்த பள்ளிக் கல்வி இயக்குநரால் கருத்துரு அனுப்பப்பட்டது.

1. தமிழ்நாடு பள்ளிக்கல்வித் துறை மூலமாக கடந்த பல ஆண்டுகளாக பாரதியார்தின / குடியரசுதின / இந்திய பள்ளிகள் விளையாட்டு இணையம் (SGFI) நடத்தும் தெரிவுப் போட்டிகளில், குறுவட்டம் முதல் தேசிய அளவிலான போட்டிகள் வரை நடைமுறையில் நடத்தப்பட்டுவருகிறது. இப்போட்டிகளில் இதர கல்வித்துறை பள்ளிகளை சேர்ப்பதனால், போட்டிகளைப் பொறுப்பேற்று நடத்தும் பள்ளிகள் பல்வேறு நடைமுறை மற்றும் நிர்வாகச் சிக்கல்களை எதிர்கொள்ள வேண்டியுள்ளது. ஆதலால், தமிழகக் கல்வித்துறையின் நிர்வாக அலுவலர்களின் ஆளுகையின் கீழ் செயல்படும் பள்ளிகளை மட்டும் கொண்டு போட்டிகளை நடத்தலாம்.
2. இதர கல்வித் துறை பள்ளிகளின் தேர்வுகள் கால அட்டவணைகளும், தேர்வு விடுமுறைகளும் மிகவும் மாறுபட்டதாக உள்ளன. இக்காரணங்களினால், போட்டிகளின் கால அட்டவணையை தயாரிப்பதிலும் போட்டிகளை நடத்தி முடிப்பதிலும் பல நடைமுறைச் சிக்கல்களை எதிர்கொள்ள வேண்டியுள்ளது. எனவே, தமிழ்நாடு பள்ளிக்கல்வித் துறை போட்டிகள் சீரிய முறையில் நடைபெற, தமிழகக் கல்வித்துறையின் நிர்வாக அலுவலர்களின் ஆளுகையின் கீழ் செயல்படும் பள்ளிகளை மட்டும் கொண்டு போட்டிகளை நடத்தலாம்.

3. மைய இடைநிலைக் கல்வி வாரிய பள்ளிகளுக்கென்று மைய இடைநிலைக் கல்வி வாரிய கல்வித்துறையால் Cluster/Zonal/National அளவிலானப் போட்டிகள் நடத்தப்படுவதாலும் மற்றும் அப்போட்டிகளில் தமிழ்நாடு மாநிலக் கல்வித்திட்டத்தின் கீழ் இயங்கும் கல்வித்துறை மாணவர்கள் பங்கேற்க வாய்ப்பு அளிக்கப்படாத காரணத்தினாலும், தமிழகக் கல்வித்துறை நடத்தும் போட்டிகளில் தமிழகக் கல்வித்துறையின் நிர்வாகத்திற்குட்பட்ட பள்ளிகளை மட்டுமே கலந்து கொள்ள அனுமதித்தல்.

3. எனவே, நீதிமன்ற ஆணையின்படியும் மேலே ஒன்றில் படிக்கப்பட்ட அரசாணையில் அமைக்கப்பட்ட குழுவின் மேற்கண்ட பரிந்துரைகளின்படி 2010-2011ம் கல்வியாண்டு முதல் தமிழக பள்ளிக் கல்வித் துறையின் விளையாட்டுப் போட்டிக்களை நடத்த பள்ளிக்கல்வி இயக்குநர் அனுப்பிய கருத்துருவினை ஏற்று தமிழ்நாடு பள்ளிக் கல்வித் துறை மூலமாக நடத்தப்படும் பாரதியார் தின / குடியரசு தின / இந்திய பள்ளிகள் விளையாட்டு இணையம் (SGFI) நடத்தும் தெரிவுப் போட்டிகளில் தமிழ்நாடு மாநில பள்ளிக் கல்வித் துறையின் நிர்வாகத்திற்குட்பட்ட அரசுப் பள்ளிகள் அரசு உதவிபெறும் பள்ளிகள், நகராட்சிப் பள்ளிகள், மாநகராட்சிப் பள்ளிகள், மெட்ரிகுலேசன் பள்ளிகள், ஆங்கிலோ இந்தியப் பள்ளிகள், ஆதிதிராவிட நலப்பள்ளிகள் மற்றும் இத்தகைய பள்ளிகளை மட்டுமே பங்குகொள்ள அனுமதிக்க தமிழக அரசின் புதிய கொள்கை முடிவாக அறிவிக்கலாமென முடிவு செய்து அவ்வாறே மேலே 2ல் படிக்கப்பட்ட அரசாணையில் ஆணை வெளியிடப்பட்டது.

4. இதனிடையே புதிய விளையாட்டு கொள்கை வகுக்க குழு அமைத்து வெளியிடப்பட்ட மேலே 1ல் படிக்கப்பட்ட அரசாணையினை எதிர்த்தும், தமிழக பள்ளிக் கல்வித் துறை நடத்தும் விளையாட்டுப் போட்டிகளில் கலந்து கொள்வதற்கு தங்களை தடை செய்யக்கூடாது என கோரி மைய இடைநிலைக் கல்வி வாரிய மாணவர்களால் தொடுக்கப்பட்ட நீதிப்பேராணை மனு எண் 15343/2010 மற்றும் பல்வேறு நீதிப்பேராணை மனுக்களில் தமிழக பள்ளிக் கல்வித் துறை சார்பில் நடத்தப்படும் விளையாட்டுப் போட்டிகளில் மைய இடைநிலைக் கல்வி வாரியப் பள்ளி மாணவர்களை அனுமதிக்க உயர் நீதிமன்றம் இடைக்கால ஆணை பிறப்பித்தது. இருப்பினும் தமிழ்நாடு அரசின் புதிய விளையாட்டுக் கொள்கை வெளியிடப்பட்ட மேலே 2ல் படிக்கப்பட்ட அரசாணை உயர் நீதிமன்றத்தின் கவனத்திற்கு கொண்டு செல்லப்படாத நிலையில் இவ்விடைக்கால ஆணை பிறப்பிக்க நேர்ந்ததை கருதி இதனை தவிர்ப்பதற்குரிய சட்ட நடவடிக்கைகளை மேற்கொள்ள பள்ளிக் கல்வி இயக்குநர் அறிவுறுத்தப்பட்டார்.

5. இதனிடையில் மேற்படி வழக்குகளை தள்ளுபடி செய்தும் மேலே ஒன்றில் படிக்கப்பட்ட அரசாணைப்படியான குழு 31.3.2011க்குள் பரிந்துரையினை அளிக்கவும், அதன் அடிப்படையில் மாநில அரசு 31.5.2011க்குள் அரசு கொள்கை வகுக்கவும் 7.2.2011 நாளிட்ட தீர்ப்பாணையில் சென்னை உயர்நீதிமன்றம் தீர்ப்பளித்தது. இந்நிலையில் மைய இடைநிலைக் கல்வி வாரிய மாணவர் B.அபினாஷ் என்பவரால் மேலே 2ல் படிக்கப்பட்ட அரசாணையினை இரத்து செய்ய கோரி சென்னை உயர்நீதிமன்றத்தில் தொடுக்கப்பட்ட நீதிப்பேராணை மனு எண் 19564/11ல் அவ்வரசாணைக்கு இடைக்கால தடை விதிக்கப்பட்டது.

6. இந்நிலையில் சென்னை உயர் நீதிமன்றம் 7.2.2011 அன்று நீதிப்பேராணை மனு எண் 15343/2010ல் வழங்கிய ஆணையின்படி 26.8.2011 அன்று பள்ளிக் கல்வி இயக்குநர் தலைமையில் கூடிய வல்லுநர் குழு கூட்டம் நடத்தப்பட்டு அதில் மேலே 2ல் படிக்கப்பட்ட அரசாணையில் குறிப்பிட்ட மூன்று தீர்மானங்களை மீண்டும் நிறைவேற்றியதுடன் அவ்வாணைக்கு வலுசேர்க்கும் வகையில் மைய இடைநிலை மாணவர்களுக்கு மைய இடைநிலை வாரியம் மூலம் நடத்தும் விளையாட்டுப் போட்டி உள்ள நிலையில் தமிழக கல்வித் துறை நடத்தும் போட்டியில் அவர்கள் கலந்து கொள்ள அனுமதித்தால் அவர்களுக்கு கூடுதல் வாய்ப்பு பெறும் நிலை ஏற்பட்டு தமிழக மாணவர்கள் பின்னுக்கு தள்ளப்படும் நிலை ஏற்படும் என்றும் தமிழக மாணவர்களுக்கும் மைய இடைநிலை வாரிய விளையாட்டுப் போட்டியில் பங்கேற்க அனுமதித்தால் இருதரப்பு மாணவர்களுக்கும் ஒரு நடு நிலைமை நடப்பாக்கம் செய்யப்படும் என இரு கூடுதல் தீர்மானங்கள் நிறைவேற்றப்பட்டன. இத்தீர்மானங்களின் மீது உரிய முடிவு செய்து மேற்குறிப்பிட்ட 7.2.2011 நாளிட்ட உயர்நீதிமன்ற தீர்ப்பாணைக்கிணங்க புதிய ஆணை பிறப்பிக்க மேற்படி B.அபினாஷ் என்பவர் தொடுத்த நீதிப்பேராணை மனு எண் 19564/11ல் 21.11.2011 நாளிட்ட தீர்ப்பாணையில் தீர்ப்பளிக்கப்பட்டது.

7. எனவே, மேற்குறிப்பிட்ட 21.11.2011 நாளிட்ட உயர்நீதிமன்ற ஆணையினை நிறைவேற்ற ஏதுவாக 7.2.2011 நாளிட்ட சென்னை உயர்நீதிமன்ற தீர்ப்பின்படி 26.8.2011 அன்று பள்ளிக் கல்வி இயக்குநர் தலைமையில் கூடிய வல்லுநர் குழு நிறைவேற்றிய தீர்மானத்தின் அடிப்படையில் கீழ்க்காணும் 5 தீர்மானங்கள் உள்ளடக்கி அரசாணை வெளியிட பள்ளிக் கல்வி இயக்குநர் கோரியிருந்தார்.

தீர்மானம் 1

தமிழ்நாடு பள்ளிக் கல்வித் துறை மூலமாக பாரதியார் தினவிழா / குடியரசு தினவிழா மற்றும் இந்தியப் பள்ளிகள் விளையாட்டு இணையம் (SGFI) நடத்தும் தெரிவுப் போட்டிகளில் குறுவட்டம் முதல் தேசிய அளவிலான போட்டிகள் நடைமுறையில் நடத்தப்பட்டு வருகிறது. இதர கல்வித் துறை பள்ளிகளை சேர்க்கும் நிகழ்வுகளில் போட்டிகளை பொறுப்பேற்று நடத்தும் பள்ளிகளிடையே நடைமுறையில் நிர்வாகச் சிக்கல்கள் எதிர்கொள்ள வேண்டியுள்ளது. ஆதலால் தமிழக கல்வித் துறை நிர்வாக அலுவலர்களின் ஆளுகையின் கீழ் செயல்படும் பள்ளிகளை மட்டும் அனுமதித்து போட்டிகளை நடத்தலாம் என்று தீர்மானம் இயற்றி நிறைவேற்றப்படுகிறது.

தீர்மானம் 2

இதர கல்வித் துறைப் பள்ளிகளின் கால அட்டவணைகளும் தேர்வுகள் மற்றும் விடுமுறை தினங்கள் தமிழக கல்வித் துறைப் பள்ளிகளின் காலஅட்டவணை / தேர்வுகள் / விடுமுறைகளில் மாறுபட்டு உள்ளது. எனவே, பாரதியார் தினம் / குடியரசு தினம் மற்றும் SGFI தெரிவுப் போட்டிகள் CBSE பள்ளி மாணவர்களை சேர்த்து நடத்துவதில் நடைமுறை சிக்கல்களை எதிர்கொள்ள வேண்டியுள்ளது. எனவே, தமிழ்நாடு கல்வித் துறை நிர்வாக அலுவலர்களின் ஆளுகையின் கீழ்

செயல்படும் பள்ளிகளை மட்டுமே அனுமதித்திடவும் தீர்மானம் இயற்றி நிறைவேற்றப்படுகிறது.

தீர்மானம் 3

மைய இடைநிலைக் கல்வி வாரிய பள்ளிகளுக்கென்று Cluster/Zonal/National அளவில் போட்டிகள் நடத்தப்பட்டு வருகின்றது. அப்போட்டிகளில் தமிழ் மாநில கல்வித் திட்டம் கீழ் இயங்கும் பள்ளிகளை பங்கேற்க வாய்ப்பு அளிக்கப்படுவதில்லை என்பதால் தமிழக கல்வித் துறை நிர்வாகத்திற்குட்பட்ட பள்ளிகளை மட்டுமே அனுமதித்திடவும் தீர்மானம் இயற்றி நிறைவேற்றப்படுகிறது.

தீர்மானம் 4

CBSE மாணவர்களையும் அனுமதித்தால் அப்பள்ளி மாணவர்கள் CBSE மூலம் நடத்தும் விளையாட்டுப் போட்டிகளில் பங்குகொண்டும் தமிழ்நாடு கல்வித் துறை விளையாட்டுப் போட்டிகளில் பங்கு கொண்டும் இருநிகழ்வாலும் தகுதிபெற்று மருத்துவம் / பொறியியல் மற்றும் வேலை வாய்ப்புகளில் கூடுதல் வாய்ப்பு பெறும் நிலை ஏற்பட்டு தமிழக கல்வித் துறை நடத்தும் விளையாட்டுப் போட்டிகளில் தமிழக மாணவர்கள் விளையாட்டில் பங்கு கொண்டு ஒரே நிகழ்வு மூலம் தகுதி பெற்று CBSE மாணவர்களை விட பின்னுக்கு தள்ளப்படும் சூழ்நிலை ஏற்படும். என்ற நிலையினை வலியுறுத்தி தீர்மானம் இயற்றி நிறைவேற்றப்படுகிறது.

தீர்மானம் 5

தமிழக அரசுப் பள்ளி மாணவர்களையும் CBSE பள்ளிகள் நடத்தும் விளையாட்டுப் போட்டிகளில் பங்கேற்க அனுமதிக்கும் நேர்வில் மட்டுமே தமிழக மாணவர்களும் இரு நிகழ்வுகளில் கூடுதல் தகுதி பெறும் வாய்ப்பு ஏற்படும். இந்நிலையில் இரதர்ப்பு மாணவர்களுக்கும் ஒரே நடுநிலைமை நடப்பாக்கம் செய்யப்படும். (Justice may be done for both sides) எனவும் தீர்மானம் நிறைவேற்றப்படுகிறது.

8. பள்ளிக் கல்வி இயக்குநரின் கருத்துருவினை அரசு நன்கு பரிசீலித்தது. மேலே பள்ளிக் கல்வி இயக்குநரால் நிறைவேற்றப்பட்டுள்ள 5 தீர்மானங்களை ஏற்று தமிழ்நாடு பள்ளிக்கல்வித் துறை மூலமாக நடத்தப்படும் பாரதியார்தின / குடியரசுதின / இந்திய பள்ளிகள் விளையாட்டு இணையம் (SGFI) நடத்தும் தெரிவுப் போட்டிகளில் தமிழக அரசின் புதிய கொள்கை முடிவாக வெளியிடப்பட்ட மேலே 2ல் படிக்கப்பட்ட அரசாணைப்படி தமிழ்நாடு மாநில கல்வித்துறையின் நிர்வாகத்துக்குட்பட்ட அரசுப் பள்ளிகள், அரசு உதவிப்பெறும் பள்ளிகள், நகராட்சி பள்ளிகள், மாநகராட்சி பள்ளிகள், மெட்ரிகுலேசன் பள்ளிகள், ஆங்கிலோ இந்தியன் பள்ளிகள், ஆதிதிராவிடர் நலப்பள்ளிகள் மற்றும் இத்தகைய பள்ளிகளை மட்டுமே பங்குகொள்ள அனுமதிக்கலாமெனவும், மேலும் தற்போது கூடுதலாக நிறைவேற்றப்பட்ட தீர்மான எண் 4 மற்றும் 5ன்படி சி.பி.எஸ்.சி மாணவர்களுக்கு இரு வாய்ப்புகள் வழங்கப்பட்டு வருவது போல் தமிழக அரசுப் பள்ளி மாணவர்களுக்கும் சி.பி.எஸ்.சி பள்ளிகள் நடத்தும் விளையாட்டில் பங்குகொள்ள அனுமதிக்கும் பட்சத்தில் (From Cluster to National Level) சி.பி.எஸ்.சி பள்ளி மாணவர்களை தமிழக அரசு

பள்ளிக் கல்வித் துறை நடத்தும் போட்டிகளில் பங்கு கொள்ள வாய்ப்பு தரப்படும். இதனால் இருதரப்பு மாணவர்களுக்கும் ஒரே நடுநிலைமை நடப்பாக்கம் செய்யப்படும் (Justice may be done for both sides) எனவும் அரசு முடிவு செய்து அவ்வாறே ஆணையிடுகிறது.

(ஆளுநரின் ஆணைப்படி)

த. சபிதா,
அரசு செயலாளர்.

பெறுநர்

பள்ளிக்கல்வி இயக்குநர், சென்னை - 6.

வல்லுநர் குழு உறுப்பினர்கள்,

(பள்ளிக்கல்வி இயக்குநர் வழியாக)

தொடக்கக்கல்வி இயக்குநர், சென்னை-6.

மெட்ரிகுலேசன் பள்ளிகள் இயக்குநர், சென்னை-6.

ஆணையர், அனைத்து நகராட்சிகள்.

ஆணையர், அனைத்து மாநகராட்சிகள்.

ஆணையர், சமூக நலம், சென்னை-5.

ஆணையர், ஆதிதிராவிடர் மற்றும் பழங்குடியினர் நலத்துறை, சென்னை.

மண்டல அலுவலர், மத்திய இடைநிலைக் கல்வி வாரியம், சென்னை-40.

உறுப்பினர் செயலர்,

தமிழ்நாடு விளையாட்டு மேம்பாட்டு ஆணையம், சென்னை-84.

இந்திய பள்ளிகள் விளையாட்டு இணையம், புதுடெல்லி.

நகல்

நகராட்சி நிர்வாகம் மற்றும் குடிநீர் வழங்கும் துறை, சென்னை-9

சமூகநலத்துறை, சென்னை-9.

ஆதிதிராவிடர் மற்றும் பழங்குடியினர் நலத்துறை, சென்னை-9.

இளைஞர் நலம் மற்றும் விளையாட்டு மேம்பாட்டுத் துறை, சென்னை-9.

மாண்புமிகு பள்ளிக்கல்வி அமைச்சர் அவர்களின்

முதுநிலை உதவியாளர், சென்னை-9.

// ஆணைப்படி அனுப்பப்படுகிறது //

பிரிவு அலுவலர்.